

නුවරඑළිය දිස්ත්‍රික්කයේ ඒකාබද්ධ ග්‍රාමීය සංවර්ධන වැඩ පිළිවෙල වාර්ෂික සැලසුම් පදනමක් මත නෙදර්ලන්ත රජයේ මූල්‍ය ආධාර ඇතිව 1980 දී ක්‍රියාත්මක කරන ලදී. 1982 වර්ෂය අවසාන වනවිට රුපියල් දශ ලක්ෂ 43.9 ක් මෙම ව්‍යාපෘතිය වෙනුවෙන් වැය කර තිබුණි. මෙහි මූලික වියදම් වූයේ සත්ව පාලනය සංවර්ධනය කිරීම, වාරිමාර්ග ව්‍යාපාර පුනරුත්ථාපනය කිරීම සහ නැවත, වන වගා සඳහා පැල තවාන් සකස් කිරීමත්ය.

මාතලේ සහ පුත්තලම ඒකාබද්ධ ග්‍රාමීය සංවර්ධන වැඩ පිළිවෙල පස් අවුරුදු ව්‍යාපෘති කාලපරිච්ඡේදයක් සඳහා ලෝක බැංකුවේ මූල්‍ය ආධාර ඇතිව 1981 දී ආරම්භ කරන ලදී. මෙම ව්‍යාපෘති දෙක සඳහා ඇස්තමේන්තු කරන ලද මුළු පිරිවැය පිළිවෙලින් රුපියල් දශ ලක්ෂ 337.6 ක් සහ රුපියල් දශ ලක්ෂ 397.7 ක් විය. 1982 වර්ෂය තුළදී ව්‍යාපෘති දෙක වෙනුවෙන් ගිය වියදම පිළිවෙලින් රුපියල් දශ ලක්ෂ 37.7 ක් හා රුපියල් දශ ලක්ෂ 58.4 කි. දිස්ත්‍රික්කය තුළ සුළු අපනයන හෝග සංවර්ධනය කිරීම මාතලේ ව්‍යාපෘතිය මගින් අවධාරණය කරනු ලැබීය. පුත්තලම දිස්ත්‍රික්කයේ ප්‍රමුඛතා ගත් එක් ව්‍යාපෘතියක් වූයේ පොල් වගා සංවර්ධනයයි. මේ යටතේ ව්‍යාපෘති කාලපරිච්ඡේදය තුළ වගා පුනරුත්ථාපනය, යටි වගාව, නැවත වගාව, සහ පොල් වගා ඉඩම්වල අන්තර් හෝග වගාව සඳහා රුපියල් දශ ලක්ෂ 19.5 ක් වැය කිරීමට අපේක්ෂා කරනු ලැබේ. දිස්ත්‍රික්ක දෛනෙහිම කෘෂිකාර්මික ණය සංයුතිය මගින් රාජ්‍ය අංශයේ බැංකුවල ණය දීමේ පරිමාව පුළුල් කිරීම හා කලට වෙලාවට ණය ආපසු අයකර ගැනීම වැඩි දියුණු කිරීම පිළිබඳවද සැලකිය යුතු අවධානයක් යොමුකර ඇත.

ඉතා මෑත කාලීන ඒකාබද්ධ ග්‍රාමීය සංවර්ධන වැඩ පිළිවෙල, කෘෂිකාර්මික සංවර්ධනය සඳහා වන ජාත්‍යන්තර අරමුදලේ සහ ස්විඩන් ජාත්‍යන්තර සංවර්ධන සංගමයේ ආධාර ඇතිව 1982 ජූලි මාසයේදී බදුල්ල දිස්ත්‍රික්කය තුළ ක්‍රියාත්මක කරන ලදී. වාර්ෂික සැලසුම් පදනමක් මත ක්‍රියාත්මක කෙරෙන මෙම ව්‍යාපෘතිය සඳහා ඇස්තමේන්තු කරන ලද මුළු වියදම රුපියල් දශ ලක්ෂ 369.5 කි. මෙයින් සියයට 70 කට ආසන්න ප්‍රමාණයක් විදේශීය මූල්‍ය ආධාර මගින් ලැබෙනු ඇත. දිස්ත්‍රික්කය තුළ කුඩා ඉඩම් හිමියන්ගේ තේ වගාවන් සංවර්ධනය කිරීම සඳහා මෙම ව්‍යාපෘතිය මගින් ඉහළ ප්‍රමුඛතාවයක් දෙනු ලැබ ඇත.

**සේවා නියුක්තිය**

1982 වර්ෂයේ දී රජයේ දෙපාර්තමේන්තුවල, අර්ධ රාජ්‍ය ආයතනවල (රාජ්‍ය සංස්ථා හා ව්‍යවස්ථාපිත මණ්ඩල) සහ සංවිධානය වූ පෞද්ගලික අංශයේ (සේවක අර්ථසාධක අරමුදලට දයක වන පෞද්ගලික ව්‍යවසායයන්) සේවා නියුක්තිය 34,000 කින් හෙවත් සියයට 2.1 කින් වැඩි විය. සේවා නියුක්තියේ එකී වැඩිවීමට පාරම්පරික කෘෂිකර්ම, පහල් හා කැණීම්, ස්වසේවා හා තැනීම් කටයුතු වැනි සංවිධානය නොවූ අංශයන් ඇතුළත් නොවේ.

රාජ්‍ය අංශයේ සේවා නියුක්තිය, 1981 වර්ෂයේ දක්නා ලද 5,389 හෙවත් සියයට 1.1 වැඩිවීම හා සසඳා බලන කල, මේ වර්ෂයේ දී 4,337 කින් හෙවත් සියයට 1 කින් පමණක් වැඩි වී ඇති බැව් ශ්‍රී ලංකා මහ බැංකුවේ වාර්ෂික සේවා නියුක්ති සමීක්ෂණයෙන් පෙනී යයි. අර්ධ රාජ්‍ය අංශයේ, රැකියා සඳහා අළුතෙන් අවස්ථා සැලසීම 1981 දී 9,077 ක් වූ අතර, මේ වර්ෂයේ දී එය 4,035 ක් විය. මෙය 1981 දී වූ සියයට 1.2 ක වැඩිවීම හා සසඳන විට සියයට 0.52 ක සුළු වැඩිවීමක් පමණි.

සංවිධානය වූ පෞද්ගලික අංශයේ සේවා නියුක්තිය 1981 දී 26,156 කින් වැඩි වූ අතර, මේ වර්ෂයේ දී එය වැඩිවූයේ 25,625 කිනි. (සේවක අර්ථසාධක අරමුදලේ තාවකාලික දත්තයන්ට අනුවයි) මහ කොළඹ ආර්ථික කොමිසම යටතේ ඇති ව්‍යවසායවල සේවා නියුක්තිය 1982 වර්ෂයේ දී 5,005 කින් වැඩිවීමෙන්, එකී සංවිධානවල මුළු සේවා නියුක්තිය 24,926 ක් විය. රාජ්‍ය සහ අර්ධ රාජ්‍ය අංශය හා සංසන්දනය කර බලන විට සංවිධානය වූ පෞද්ගලික අංශයේ සේවා නියුක්තිය සැලකිය යුතු අන්දමින් වැඩි වී ඇති බව පෙනී යයි. රාජ්‍ය අංශයේ වියදම අයවැයෙන් සම්මත වූ ප්‍රමාණයට සීමා කිරීමටත්, අර්ධ රාජ්‍ය අංශයේ ණය ව්‍යාප්තිය සීමා කිරීමටත් ගන්නා ලද තීරණ මෙකී දෙඅංශයේ සේවා නියුක්තියෙහි වැඩිවීමක් සිදු නොවීම කෙරෙහි බලපෑ හේතු වූවා විය හැකි ය.

1978 සිට 1982 දක්වා වූ පසුගිය වර්ෂ පහ තුළ සංවිධානය නොවූ පෞද්ගලික අංශයෙන් බාහිරව අළුතෙන් ඇති කරන ලද රැකියා මුළුගණන 3,52,654 ක් වූ බව ලැබී ඇති දත්ත අනුව පෙනී යයි.

**මිල**

1982 වර්ෂය තුළ මිල සංවලනයෙහි ලක්ෂණයක් වූයේ මිල වැඩිවීමේ වේගයෙහි සැලකිය යුතු පසුබෑමක් ඇතිවීමයි. පෙර වර්ෂවලට වඩා 1982 වර්ෂයෙහි මිල වැඩිවීම් සැහෙන දුරට අඩු වූ බව ජන ලේඛණ හා සංඛ්‍යාලේඛණ දෙපාර්තමේන්තුව මගින් ගණනය කරනු ලබන කොළඹ පාරිභෝගිකයන්ගේ මිල දර්ශකය හා මහ බැංකුව මගින් ගණනය කරනු ලබන තොග අලෙවි මිල දර්ශකය යන දෙකින් ම පෙන්වා දෙන ලදී. පෙර වර්ෂයේ සියයට 18 ක වැඩිවීම හා සසඳන විට කොළඹ පාරිභෝගිකයන්ගේ මිල දර්ශකය වැඩිවූයේ සියයට 10.8 කින් පමණි. ඇත්ත වශයෙන්ම දර්ශක අංක පදනමක් මත සලකා බැලීමේ දී 1982 දෙසැම්බර් මිල දර්ශකය 1981 දෙසැම්බර් මිල දර්ශකයට වඩා වැඩි වී ඇත්තේ සියයට 5.4 කින් පමණක් වීමෙන්ම, 1982 වර්ෂය තුළ පාරිභෝගික මිල වැඩිවීමේ වේගයේ පසුබෑම මනාව පැහැදිලි වනු ඇත. 1981 සියයට 17 ක වැඩිවීම හා සසඳා බලන විට තොග අලෙවි මිල දර්ශකය වැඩිවී ඇත්තේ සියයට 5.5 කින් පමණි. මෑත වර්ෂවල දක්නට ලැබුන අවම මට්ටමේ මිල වැඩිවීම් මේවා බව පහත දැක්වෙන අංක 1.30 සංඛ්‍යා සටහනින් පෙනී යනු ඇත.

**1.30 සංඛ්‍යා සටහන**  
**වාර්ෂික මිල වැඩිවීමේ ප්‍රතිශත**

වර්ෂය	කොළඹ පාරිභෝගිකයන්ගේ මිල දර්ශකය	තොග අලෙවි මිල දර්ශකය
1978	12.0	16.0
1979	11.0	9.0
1980	26.0	34.0
1981	18.0	17.0
1982	10.8	5.5

ප්‍රධාන ආහාර භාණ්ඩ වන සහල් සහ සීනි මිල අඩුවීමත් කිරිඟු පිටි සඳහා ස්ථාවර මිලක් පැවතීමත් මිල වැඩිවීමේ වේගයේ මෙම පසුබෑමට හේතුවී ඇත. 1981 වසරේ දී හඳුන්වාදුන් සීමාකාරී මූල්‍ය ප්‍රතිපත්ති තවදුරටත් පවත්වාගෙන යාමත් ආනයනය කරන ලද භාණ්ඩ වල සුළු මිල වැඩි වීමත් මෙම මධ්‍යස්ථ මිල වැඩිවීමට බලපෑමක් ඇති කරන ලදී.

ප්‍රධාන ආහාර භාණ්ඩ වල මිල ස්ථාවරත්වයට හේතු වූ සාධක කිහිපයක් වෙයි. මෙම වසරේ මුල් භාගයේදී වී නිෂ්පාදනයේ උනන්දුවක් ඇති වුවද සාපේක්ෂ වශයෙන් ස්ථාවර මිලට ආනයනික සහල් පහසුවෙන් ලබාගත හැකි වූයෙන් සහල් මිල සැලකිය යුතු අන්දමින් ඉහළ යාම එමගින් වැලැක්වින. ජාත්‍යන්තර සීනි මිල පහත බැසීම හා ආහාර කොමසාරිස් විසින් අතිරික්ත සීනි තොග අඩු මිලකට වෙළෙඳ පොලට නිකුත් කිරීම ද හේතුවෙන් සීනි මිල ද පහත වැටුණි. කිරිඟු ඇටවල ආනයනික මිල සාපේක්ෂ වශයෙන් ස්ථාවරව පැවතුන අතර මේ හේතුවෙන් වසරේ ප්‍රථම මාස දහය තුළ මිල වැඩිකිරීමකින් තොරව කිරිඟු පිටි වෙළෙඳපොලට නිකුත් කිරීමට හැකි විය. ඇත්තවශයෙන්ම 1982 ඔක්තෝබර් මාසයේ දී කිරිඟු පිටි කිලෝ ග්‍රෑම්යක මිල රු. 6.65 සිට රු. 5.95 දක්වා පහත හෙලන ලදී. තවද බණිප තෙල් සම්බන්ධයෙන් පැවතුන ස්ථාවර මිල ද මෙහිදී බලපෑමක් ඇති කරන ලදී. ජීවන වියදමට කෙළින්ම බලපාන භූමිතෙල් මිල ද දේශීය භාණ්ඩ ප්‍රවාහන වියදම්වලට බලපාන ඩීසල් සහ පෙට්‍රල් මිල ද 1982 වසරේ දී නොවෙනස් ව පැවතින.